

Wasika-à Bulus Ba Ya Sig Mpìrká Mà KOLOSI

Bulus ba sig wasika-à níng, jir kai bàna ku fig big rag mpìrká ri bàg Yesu mà Kolosi mpìrká káhi áyaubá ni ri tàg jir òsáng, mi ri sar gbam mi ri dang rag sà̀n sig mpìrká abig wib buká zyun-à shi sig ma gbam, abig wib íri Shìdun áwinwá ni bàna. Big tàg mpìrká rag wà ba zìm abig wìm zu, to, abig ji buká káhi bàna. Bulus ba sig wasika-à níng jirà aku dinya big rag buká big ri tàg níng í àjai bàna. Ku dinya big rag gbìb Yesu íri gbìb-à mpìr má wìm zu áni.

Bulus Bib Kà Mpìrká Mà Kolosi

¹ Wasika-à níng í mì Bulus ò ba síg nì, mì zyun-à Shìdun zìm sig rag ní shi wùn aswam Yesu Kristi. Yì ma wunzà̀yì Timoti ² ri bib kà ning, ning mpìrká ri bàg Kristi ma pìkyinn òzyun mà finn swann Kolosi. Ning shí nì mpìrká bu Shìdun.

Tayí Shìdun aku wìr kà ya ning àsàn, ma aku ya ning pìkyinn na tag.

Bulus Vig Shìdun á Jir Shinn Mpìrká Ri Bàg Yesu

³ Yì ri sa kyann Shìdun Ta Shinn Luyí Yesu Kristi ísoko, sai-à yì ma ri vig ku á jir shinn ná ni, ⁴ jir kai bàna yì fig big rag, ning shi sig ma pìkyinn bir á jir Yesu Kristi ni, ning ri zìm mpìrká bu Shìdun tinn. ⁵ Yìr bu-à sa ning ri gbar gbam òrná, mi ri zìm mpìrká bu Yesu àdòning, í jirà ning ri kyab pànn kyann ma bu-à Shìdun sinn ya sig ning mà wai níng. Ning fig rìghing bu-à shi sig áni sai-à big dinya sig ning jir àjwár-à á shinn Yesu ni, wà zyun-à í jir àjai. ⁶ Jír-à big dinya sig ning níng, ri sa swàm bu-à òsàn kó byar wà áni á dunyaru bidim. Mpìrká ri fig, mi ri bir pìkyinn áni. Ning

má, sai-à ning fig jag sig jír-à hi barà Shìdun ri sa mpìr wà òsàn níng, hár jír-à hi zìg bi swàm bu òsàn á kyinn ná ni tinn. ⁷ Jír-à hi í Abafaras jàu swàm yí zyun-à yi ri yan kyinnwá níng, ku í àsàin-à dinya sig ning jír-à hi. Buwá ku ri sa swàm Yesu ma kyinn nzyun dò jir shinn ná. ⁸ I ku dinya síg yi í nì rag, Awun Shìdun ri sa swàm á kyinn ná ni, hár ning ri zìm mpìrká bu Shìdun.

⁹ Barà yi ma Timoti fig big rag, ning ri sa wà òsàn àdòníng, í bu-à sa yi ri vig kyann Shìdun jir shinn ná. Yi ri vig ku rag, aning yì vinn rìg kó kai bidìm pàr bu-à ku ri zìm aning sa. Yi ri vig ku rag, aning shi mpìr yar, aning yì bu-à Awun Shìdun ri tàg ning, ¹⁰ jirà aning shi shu àràg barà Shinn Luyí ri zìm, ma aning sa kyann bu-à kyinnwá má jwar áni, jirà swàm-à ná sa bidìm pàr aku zu shinn, ma aning yì swàb kà tim jir Shìdun. ¹¹ Barà Shìdun í àsàin-à shi sig ma gbam níng, aku ya ning gbmawá, jirà aning bà kyinn, ma aning tib wann pìkyinn, ma aning fig àjwár. ¹² Aning sa Tayí Shìdun ísoko barà ku sìnn kà sig yi ayi kà áyau mpìrká buwá zyun-à shi sig áyau àyar mà byar kùrwá ni. ¹³ Ku zìg zu sig yi á byar zufi. Tàma-à níng yi shi fig rag áyau gbam Shaitan bàna. Ku zìg bi yi á byar-à wùn azìmwá ri na kùrwá níng. ¹⁴ Wùnwá níng wa zu rìg yi á vù Shaitan, hár n sa ku yafa ya rìghing yi bu pyìrká yi sa sig.

Kristi Kab Síg Nì Bu Bidìm Pár

¹⁵ Kó barà mpìr ri myàng fig Shìdun á zu bàna níng, Kristi ri tìya mpìrká barà kyinn Shìdun shi sig áni, ku zu síg Shìdun. Kristi shi sig áni daka sai-à big màmm fig ma kó bu zyun bàna. Ku kab síg nì bu bidìm pàr. ¹⁶ I ku Wùn Shìdun ma Tawá Shìdun màmm sig bu bidìm pàr, bu-à mà wai, kó bu-à á jìnn ni, kó bu-à big ri myàng ma zu, kó bu-à big ri myàng fig ma zu bàna, bidìm pàr ku màmm síg nì, àràg yann aswamwá mà wai, ma àgbamká mà wai, ma kùrká,

ma mpìrká shi sig ma gbam. Buká big mà̀m sig bidim pá̀r í buwá tinn. ¹⁷ Ku kà sig nì kó kai bidim pá̀r á pyànn. Ku í à̀sàin-à ri myàng kwonn ma buká bidim pá̀r. ¹⁸ Ayau mpìrká ri bàg Shìdun bidim, ku shí nì à̀gbam-à. Big shi à̀ràg í ò̀rwa, ku shí nì shinn-à. Ku í à̀sàin-à ri ya yonki. Ayau mpìrká wu sig níng, ku dù jag sig nì mà amir-à ni, à̀jirà aku shí nì à̀gbam-à áyau mpìrká ni. ¹⁹ Shìdun sìnn kà shinnwá ma gbamwá ma nsònnwá á ò̀r Yesu ni, ku zìm sig à̀dòning. ²⁰ Wàning má, á jir shinn wùnwá ni, Shìdun jùn kwonn ma kó kai bidim pá̀r, bu-à á jinn ni, kó bu-à mà wai, bàrà wàning wu sig ki mà atàm bín-à ni. Jir wàning í bu-à sa yi ò̀g gbìb n bi á byar Shìdun.

²¹ Wàri níng, ning ri jùn kwonn fig ma Shìdun bàna. Ning rì í mpìr azìbká buwá á jir bu bibai-à ning ri kyab, mi ri sa níng. ²² Ama tàma-à níng Shìdun jùn kwonn hing ma ning á jir shinn ki-à Kristi wu sig, jirà aku sìnn kàng ning mpìr kyìkyàr ma aning shi mpìrká bàna ma bu pyìr, jirà kada a mpìr dang bai ning á pyànnwá ni bàna. ²³ Aning sar gbam á pìkyinn birná ni, ma aning tib bàg barná. Kada aning zìg zu pìkyinn ná á jir à̀jwár-à ning fig sig níng ni bàna. Jir à̀jwár-à níng big dinya rìghing mpìrká bidim pá̀r á dunyaru. Mì Bulus mì ri dinya mpìrká jir à̀jwár-à níng.

Swàm Bulus á Jir Shinn Mpìrká Bu Shìdun

²⁴ Tàma-à níng, mì ri fig à̀jwár á jir shwìn-à mì ri wa á jir shinn ná ni, jir kai bàna Kristi wa jag sig nì shwìn á shinnyí ni. Bàrà mì ri wa shwìn níng, yi ma ku í zyun tinn. Mpìrká ri bàg ku, big shi sig à̀ràg í ò̀rwa. Jir wàning í bu-à sa mì ri fig à̀jwár bàrà mì ri wa shwìn á shinn ná ni. ²⁵ N kàng rìghing mpìr-à ri sa swàm Shìdun bàrà ku ya kà sig swàmwá á vùmí ni jir shinn ná, jirà ò̀ dinya gban rìg mpìrká jìrwá. ²⁶ Bu-à Shìdun rì tà̀m sig á ninonn níng tàma-à níng ku tìya rìghing mpìrká buwá. ²⁷ Ku ya sig

mpìrká buwá gbam abig dinya mpìrká kádà jír bu-à ku tàmm sig níng. Bu-à ku tàmm sig níng, í Kristi barà wàníng shi sig á pìkyinn ná ni, ná na kwonn kùr ma wàníng. ²⁸ To, yi ri dinya kó ni bidim pár jir Kristi. Yi ri twèb big byur, mi ri tàg big jir Shìdun ma yar-à yi shi sig ma kàhi, jirà kó ni ma kwonn hing ma Kristi, aku kinn mpìr Kristi. ²⁹ Jir wàníng, í bu-à sa mì ri sa swàm ùwài níamá, mi ri kar ngang ma swàm-à níng, bar gbam-à Kristi ri ya mì.

2

¹ Mì ri zìm í dinya ning jír á shinn swàm ùwài-à mì ri sa á dò shinn ná ni, kwonn ma mpìrká ri bàg Yesu mà finn swann Lawudikiya, kwonn ma mpìrká ri bàg Yesu ká myàng fig mì ma zu bàna. Mì ri sa swàm á jir shinnbá ni. ² Bu-à sa mì ri kar ngang àdòníng, í jirà mì ri zìm abig sar ma gbam áyau gbìb Yesu ni, ma abig zìm bar dìrbá, ma abig yì byann wà bu-à Shìdun rì tàmm sig níng, í Kristi. ³ Ning yì hing í Kristi ya síg yì nì yar. Ku í àsàin-à tiya sig yì gbìb barà yá yì bu-à Shìdun tàmm sig.

⁴ Mì ri dinya ning àdòníng, jirà kada abig zìg bi jír zyun àràg í jír yar, ma abig tonn gban ning ma kàhi bàna. ⁵ N bàna á byarná ni, ama bidim pár mì ri kyab pànn ma ning àràg ò shi sig mà byarná ni. Barà ò myàng ning yag mà pyànn, mi ri bir pìkyinn á byar Kristi ni níng, mì ri fig àjwár ma ning wàni.

Jír á Shinn Shu Mpìrká Bu Kristi

⁶ Barà ning pànn sig Yesu Kristi rag ku í Shinn Luná níng, sái aning sar gbam á byarwá ni. ⁷ Aning tìb bàg barná, aning sìn swàb kà pìkyinn ná á gbìbwá ni, jirà pìkyinn bir-à big tàg sig ning níng, aku swàb kà yag mà pyànn, ma aning swam yan kyann Shìdun, aning sa ku í soko.

⁸ Aning pànn shinn ná, jirà wà mpìr zyun ma zìg bi jír-à bàna ma yìr mà byar mpìr zyun ni, ma tonn gban ning rag í jir yar, wà má í jir dunyaru, má í bu Kristi bàna, aning fig bàna. ⁹ Shìdun shi sig á òr Kristi ni, á byar Kristi ni yá myàng barà Shìdun shi sig áni. ¹⁰ Ning dèg rìghing yonki á byar Kristi zyun-à shi sig í shinn kó kai bidìm pàr. Ku kab síg nì gban buká shi sig ma gban bidìm pàr.

¹¹ Aràg barà big ri kyag jur níng, í barà Kristi kyag kífìnn sig bu bibaika á òrná ni. ¹² Sai-à big rì wau ning òr batisma, shi aràg big ri jì kwonn ning ma Kristi. Hár á sim ning bi dù nann zu kàng rìg ma yonki, á jir shinn pìkyinn birná á byar Shìdun aràg barà Shìdun gbar dù nann zu kàng sig Kristi mà amir-à ni. ¹³ Wàrì níng, ning rì shi sig aràg mpìrká wu rìghing á jir bu pyìrká buná ni. Ning rì í mpìrká bu Shìdun bàna. Tàma-à níng Shìdun ya sig ning yonki aràg bu Kristi, n yafa ya rìghing yi bu pyìrká yi sa sig. ¹⁴ Ku kìm rìghing gban bu pyìr-à pànn sig yi, ma gban doka pànn sig yi níng, n kànn bàg rìghing mà atàm bín-à ni. ¹⁵ Ku bi, n bi zìg rìg gban mpìr gban ká, n kab rìghing gbambá á bín-à big gban sig ku áni, n sa pànn big àzunái á pyànn kó ni.

¹⁶ Kada aning zìm mpìr zyun aku dinya ning jír á shinn buju-à ning ri jì, kó bu-à ning ri wa, ma jir àyún ùwài wib, kó sòn àpyú wib, kó àyún Asabar wib, kada aning zìm bàna. ¹⁷ Bu káníng bidìm pàr ri tàg yi buká má sa á pyànn, ama ning shi sig ma Kristi zyun-à kab sig bu káníng. ¹⁸ Kada aning wib jir mpìrká ri tàg ning jir òsàng bàna. Mpìr káníng ri gbar dù shinn, ama big ri tàg shinn bá rag big ri gbar dù fig shinn bàna. Big ri dinya ning rag aning wib yann aswamká bu Shìdun mà wai. Big ri dinya ning rag aning wib jir la-à big la sig. Kyinn bibai-à big shi sig ma kàhì níng, ri sa big big ri kyab àdòníng. Kada aning zìm abig tonn ta kà ning á gbìb ajànn bàna. ¹⁹ Big

kwonn fig rag ma Kristi, zyun-à í shinn kó kai níng bàna. Barà shinnyí pànn kwonn sig òrìyí níng, í barà Kristi pànn kwonn sig mpìrká ri bàg ku. Wàníng í barà Shìdun ri zìm mpìrká abig yì swàb kà Kristi áni.

Kada Aning Bàg Jír-à Big ri Yàng Dinya Ning Atai Níng Bàna

²⁰ Ning ya rìghing yonkiná á byar Kristi. Ning zìg zu rìghing shinn ná áyau buká big ri yàng dinya ning á dunyaru. Wà má àdòníng, bu-à sa hár tàma-à níng ning ri bàg jír buká big ri yàng dang, mi ri tàg ning bu-à bàna ma yìr níng, í jir kai rà? ²¹ Big ri tàg ning rag, “Kada aning pànn bu-à níng bàna, kada aning ji bu-à níng bàna, kada aning nìm vù á bu-à níng ni bàna.” ²² Wàníng í bu tàg átai, í jír-à bàna ma yìr. To, buká big ri kan dim ning níng wà mpìr ma sa hing, bai fig bàna, jir kai bàna mpìr jíkwìnn kan dim síg nì bu káníng átai. ²³ Big ri myàng doka káníng shi ya sig big àràg í bu yar áni. Big ri dang rag a mpìr wib yann aswamká bu Shìdun mà wai, mi ri dang átai rag, mpìr aku sìn kàng shinnwá á sim. Big ri dang rag a mpìr ya òrìwá shwìn. Ama dokabá ri sa shang fig mpìr barà kwá fim kyinn bibai-à ku shi sig ma kàhi níng bàna.

3

¹ Bigné, Shìdun gbar dù nann zu kwonn rìghing ning ma Kristi, hár n ya rìghing ning yonki. Barà ning shi sig ma yonki zyun-à Kristi shi sig ma kàhi níng, sái aning sìn kyinn ná á buká shi sig mà wai, byar-à Kristi na sig kùrwá agunn vìm nu Shìdun. ² To, aning kyab buká shi sig mà wai, kada aning kyab buká shi sig á dunyaru bàna. ³ Ning wu kwonn rìghing ma Kristi. Shìdun sìn kwonn sig yonkiná ma Kristi. Wàníng í bu-à mpìrká má myàng sar fig bàna. ⁴ Barà Kristi í yonkiyí níng, sai-à kwa kàng bi hing, ná shi kwonn ma ku, ná òg awàiwá tìn.

Aning Fim Shu Akor-à, Ma Aning Shi Shu Apyú

⁵ Kada aning na abann bu dunyaru bàna, àràng àyái sa, ma sunu uwà, ma bu òr jín sa, ma bu-à bibai wim, ma sunu sa. Mpir-à ma ri sa sunu, ku ri wib bu-à í Shìdun bàna. ⁶ Ning yì hing íri buká àdòníng, Shìdun má wà mpir kwonn jir kàhi. ⁷ Bigné wàrì níng, ning rì sa sig bu káníng. Ning rì shi kà sig áyau bu bibai wim.

⁸ Ama tàma-à níng aning fim rig bu káníng àràng àgùnn nànn, ma akyib sa, ma mpir zib, ma mpir zinn swau, ma jír-à bibai dang. ⁹ Kada aning gim òsàng bàna, jir kai bàna ning tafinn rìghing kyinn-à bibai zyun-à ning rì shi sig ma kàhi, n fim rìghing swàm bu bibaiká ning rì sa sig. ¹⁰ I wà ning òg sig kyinn àpyú òsàn níma. I kyinn zyun-à Shìdun ri vim bìr jirà a kyinn ná shi àràng kyinnwá, jirà aning yì byann ku áni. ¹¹ Mpirká ri bàg Yesu má kyàb gèfinn sar fig òrba rag, wàníng í mpir Yahudawaká, wàníng í mpir Yahudawaká bàna, wàníng í mpir-à shi sig á zufi, wàníng í kyinn, wàníng í fàu, wàníng í fàu bàna, mpirká bu Yesu má sa fig àdòníng bàna. Kristi kab síg nì. Ku shi sig áyauyí ni bidim pár.

¹² Shìdun shig zu ning, n sinn kàng ning mpir kyinn-à kyikyàr. Ku ri zìm ning. Jir wàníng, aning zìg íri kyinn àdòníng, aning myàng ashi mpir. Aning shi ma kyinn-à mìmìg, aning sinn kàng shinn ná á sim, aning bàg kó kai àdàn, ma aning tib wann pìkyinn. ¹³ Aning sa muyar áyau bar òrba ni. Mpir zyun ma sa hing ning bu-à bibai, aning yafa rig òrba àràng barà Shinn Luyí yafa ya sig ning bu pyìrná. ¹⁴ To, bu-à kab sig áyau bu káníng ni bàna, aning zìm bar òrba. I wà ná sa yì buká òsàn níng bidim pár. ¹⁵ Wàníng má, aning ya Kristi pìkyinn ná, jirà a pìkyinn ná na tag wann, jir kai bàna Shìdun bar kwonn sig ning aning shi í bu òzyun, jirà a pìkyinn ná na tag wann, ma aning sa kyann Shìdun ísoko. ¹⁶ Jir Kristi aku kà mònn á

pìkyinn ná ni, ma aning díg yar barà ná tàg jàuná big sèsàn nímá, ma aning twìb jàuná byur. Aning dài kyann jonn, kó jonn Zabura, kó jonn àpyú, kó jonn zyun-à Awun Shìdun ri wìr kà ya ning á pìkyinn ná ni, ma aning dài swam yan kyann ku á kyinn ná ni, ma aning sa ku ísoko. ¹⁷ Bu-à ná sa, ma bu-à ná dang bidìm pàr, aning sa á zìnn Shinn Luyí Yesu ni, ma aning sa Tayí Shìdun ísoko á jir shinnwá ni.

Bar Bu-à Mpìr Kristi Má Sa á Luwá Ni

¹⁸ Ning uwàkà, aning wib nuná big. Ning yì hing wàníng í barà uwà-à ma ri bàg Shinn Luyí, í barà kwá sa áni.

¹⁹ Ning wunùkà, aning zìm uwàkà buná, kada aning shi nànn big àgùn bàna.

²⁰ Ning yanká, aning wib jir taná ma nàná kó ákaun bidìm. Wàníng í barà Shìdun má fig àjwár ma ning.

²¹ Ning ta yanká, kada aning yan ta kyann yanká buná barà bá bai kyinn bàna.

²² Ning fàuká, aning wib shinn luná á kó kai ni bidìm pàr. Kada aning sa swàm íri jirà big ri myàng ning bàna. Ama aning sa swàm ná ma kyinn nzyun, ma aning shà Shinn Luyí mà wai. ²³ Bu-à na sa bidìm pàr, aning sa ma kyinn nzyun, jir kai bàna ning ri sa yá Shìdun, ning ri sa ya fig mpìr bàna. ²⁴ Ning yì hing Shinn Luyí má wa ning byafàn ná á jir swàm-à ning sa sig. Ná díg bu-à ku gib sig nu rag kwá ya mpìrká buwá níng. Asàin-à yi ri sa ya ku swàm-à níng, í Kristi. ²⁵ Mpìr-à ma sa sig wà bibai, Shìdun má ya kàng ku wà bibai-à ku sa sig. Ku ri shig zu fig mpìr zyun, mi ri ngàng zyun bàna.

4

¹ Ning mpìrká shi sig ma fàu níng, aning sa ya big bu-à kyinnbá má bai fig áni bàna, jir kai bàna ning yì hing ning má, ning shi sig ma Shinn Luná zyun-à mà wai tinn.

Bulus Dinya Big Bu-à Bá Sa

² Aning sar gbam ma aning vig kyann Shìdun. Aning na aná ma Shìdun vig bàna, ma aning sa kyann ku ísoko. ³ Wà na ri vig Shìdun, aning vig ku á jir shinnyí ni tinn. Aning vig ku rag, aku pù ya yi gbìb-à ayi dinya mpìrká jir Kristi, barà shi sig í bu atàm á byarbá ni níng. Bigmí, big kìg kà sig mì á tonn fi jirà ò rì dinya sig mpìrká jír-à níng. ⁴ Aning vig kyann ku àjirà ò dang byann jír-à hi, àràg barà sàns sig ò dang.

⁵ Aning shi shu òsàn ma shu yar á byar mpìrká ri bàg fig Yesu bàna. Sai-à na òg hing pyù, aning dang jir Kristi. ⁶ Jír-à má zu á nuná ni, aku shi í jír-à òsàn, jirà wà mpìr ma bib ning abib, aning yì barà ná zìm ya ku.

Bulus Bib Kà Mpìrká

⁷ Tikikus má dinya ning taimí. Ku í wunzàyí á jir shinn Yesu ni. Ku ri sa swàm Shinn Luyí ma pìkyinn òzyun, yi ri zìm ku wàni. Ku má, ku í fàu Shinn Luyí Yesu Kristi tinn. ⁸ Bu-à sa mì ri swam bi ku á byarná ni níng, mì ri swam bi ku jirà aku dinya ning bu-à yi shi sig áyau-à ni, ma aku dang gbam ning pìkyinn. ⁹ Ku ma Unisimus má bi zyun. Unisimus í wunzàyí zyun-à dù bi sig á jànn ná ni. Yi ri zìm ku. To, wà ba bi hing, bá dinya ning bu-à ri sa yi bidim.

¹⁰ Aristarkus zyun-à yi ma ku shi sig í zyun á tonn fi-à ni níng, ri bib kà ning. Markus zyun-à yàkúwá ku ma Barnabas í òzyun níng, ri bib kà ning. N rì dinya sig ning rag wà kwa bi fòr hing á byarná ni, aning pànn samyib ku. ¹¹ To, Joshuwa zyun-à big ri bar ku Yustus, ku má, ku ri bib kà ning. Mpìr sara káníng í nànn mpìr Yahudawaká zyun-à ri sa swàm ma mì á kùr Shìdun ni. Big sa pìkyinnmí na tag wann rìghing.

¹² To, Abafaras zyun-à dù bi sig mà jànn ná ni níng, ku ri bib kà ning. Ku í wùn sukà bu Yesu Kristi wàni. Ku ri vig

kyann Shìdun á shinn ná ni rag, aning sar gbam, aning kinn mpìr Shìdun, aning pànn jir Shìdun ma pìkyinn rízyun, aning zìm bu-à Shìdun ri zìm bidìm. ¹³ N yì hing ku sa sig swàm ùwài nímá jir shinn ná, ma jir shinn mpìrká mà finn swann Lawudikiya, ma mpìrká mà finn swann Hirapolis. ¹⁴ To, Luka mpìr-à ri dàb dor níng, ku má, ku ri bib kà ning. Yi ri zìm ku. Dimas má, ku ri bib kà ning tinn.

¹⁵ Aning bib kà mpìrká mà finn swann Lawudikiya. Aning bib kà uwà zyun-à big ri bar ku Nimfa, kwonn ma mpìrká ri kwonn shinn mi ri wib Shìdun mà luwá ni bidìm pàr. ¹⁶ Wà na jangga kinn rìghing wasika-à níng, aning dwim yag mà byar mpìrká mà finn swann Lawudikiya, abig jangga tinn. Ning má, aning jangga wasika zyun-à mì ri ba ya big níng tinn. ¹⁷ Aning dinya Arkibus, aning rag aku sa vinn rìg swàm-à Shìdun ya sig ku níng.

¹⁸ To, í mì Bulus ò ba síg nì ma vùmí. Mì ri bib ning bib bib. Kada aning màmm jànn rìg barà ò shi sig á tonn fi níng bàna.

Asàn Shìdun aku shi kwonn ma ning.

Jir Shidun

Jibu: Jir Shidun (New Testament)

copyright © 2019 Wycliffe Bible Translators, Inc.

Language: (jibu)

Contributor: The Nigeria Bible Translation Trust

All rights reserved.

2020-11-18

PDF generated using Haiola and XeLaTeX on 14 Jun 2022 from source files dated 13 Jun 2022

a1139895-fa13-5ff1-8c00-a8ad25fcfa2f